




# विपश्यना



साधकों का मासिक प्रेरणा पत्र

बुद्धवर्ष 2567, कार्तिक पूर्णिमा, 27 नवंबर, 2023, वर्ष 53, अंक 6

वार्षिक शुल्क रु. 100/- मात्र (भारत के बाहर भेजने के लिए US \$ 50)

LET IT SHINE BRIGHTLY IN YOUR DAILY LIFE.

अनेक भाषाओं में पत्रिका नेट पर देखने की लिंक : [http://www.vridhamma.org/Newsletter\\_Home.aspx](http://www.vridhamma.org/Newsletter_Home.aspx)

## धम्मवाणी

यो च पुब्बे पमज्जित्वा, पच्छा सो नप्पमज्जति ।

सोमं लोकं पभासेति, अब्भा मुत्तोव चन्दिमा ॥

— धम्मपदपालि 172, लोकवग्गो

जो पहले प्रमाद करके (भी) पीछे प्रमाद नहीं करता, वह मेघमुक्त चंद्रमा की भांति इस लोक को प्रकाशित करता है।

## आत्मकथन - 2

### मनों बोझ उतर गया!

“हाथ कंगन को आरसी क्या?”, “प्रत्यक्ष को प्रमाण क्या?” इसी सिद्धांत के अनुसार विपश्यना के व्यावहारिक प्रयोगात्मक पक्ष पर संदेह करने का कोई कारण नहीं था। विपश्यना का सुखद परिणाम ही उसकी उपादेयता का प्रत्यक्ष प्रमाण था। विकार-विमोचन कोई अंध-मान्यता की बात नहीं थी, अनुभव-जन्य तथ्य था। जैसे-जैसे साधना की गहराईयों में उतरता गया, उसका सार्वभौमिक, वैज्ञानिक पक्ष स्पष्ट से स्पष्टतर होता चला गया। परंतु फिर भी मानस पर संप्रदायवादी दार्शनिकता के बहुत मोटे-मोटे लेप लगे रहने के कारण सैद्धांतिक पक्ष को लेकर शक-संदेह बार-बार सिर उठाता रहा।

मार्ग तो बड़ा अच्छा है। सुखद-परिणामी है। आशुफलदायी है। वैज्ञानिक है। सार्वजनीन है। परंतु फिर भी है तो नास्तिकवादी। मेरे जैसा परम आस्तिक व्यक्ति कहीं नास्तिक न बन जाय, इसकी गहरी आशंका बार-बार मन में कुलबुलाती रहती थी।

यह उन दिनों की बात है जबकि भारत से विलुप्त हुई बुद्ध-वाणी का थोड़ा भी अध्ययन नहीं किया था। इसी कारण यह जानकारी भी नहीं थी कि बुद्धकालीन भारत में भी नास्तिक शब्द अत्यंत गर्हित था। स्वयं भगवान बुद्ध ने भी इस शब्द का इसी भाव में प्रयोग किया था। परंतु उन दिनों इस शब्द की व्याख्या कुछ और ही थी। उन दिनों नास्तिक उसे कहते थे जो कि कर्म और कर्म-फल के नैसर्गिक सिद्धांत को नहीं मानता था। जो इसे मानता था वह आस्तिक कहलाता था। कर्म और उसके अनुसार कर्म-फल को न मानने वाले लोग इस मत के थे कि न किसी अच्छे कर्म का अच्छा फल होता है, न बुरे का बुरा। यदि लोगों की हत्या करते हुए नदी का पूरा पाट लाशों से भर दें तो भी उसका कोई दुष्फल नहीं होता। ऐसी धर्म-विरोधी वृत्ति वाले लोग नास्तिक कहलाते थे। अतः स्पष्ट ही यह शब्द बड़े घृणित अर्थ में प्रयुक्त होता था। कुछ समय बीतने पर भगवान बुद्ध को इसी शब्द से धिक्कारने के लिए कुछ

लोगों द्वारा इसका अर्थ ही बदल दिया गया। यह लोग अपने निहित स्वार्थों से बुरी तरह ग्रसित थे। भगवान की शिक्षा में कोई खोट न होने के कारण उन्हें किसी प्रकार भी धिक्कारा नहीं जा सकता था। उन्होंने जन्म पर आधारित समाज की चातुर्वर्णी व्यवस्था को अस्वीकार किया था। कुछ लोगों के लिए यह बहुत अखरने वाली बात थी। चातुर्वर्णी व्यवस्था की प्रामाणिकता के लिए वे अपने धर्म-शास्त्रों की दुहाई देते थे जो कि भगवान को सर्वथा अमान्य थी। ऐसे लोगों ने नास्तिक शब्द के डंडे से भगवान बुद्ध पर हमला करना चाहा। उन्होंने उसका अर्थ बदल दिया। अब उसका अर्थ यह कर दिया गया कि नास्तिक वह जो वेद वाणी को प्रमाण नहीं मानता और आस्तिक वह जो उसे प्रमाण मानता है। यह व्याख्या कुछ लोगों को स्वीकार्य हुई होगी, कुछ को नहीं। क्योंकि वेद में हिंसक यज्ञों का विधान भी था जिसकी मान्यता देश से बिल्कुल समाप्त हो चुकी थी। अतः कालांतर में भगवान बुद्ध पर आक्रमण करने के लिए नास्तिक शब्द का एक और नया अर्थ प्रचलित किया गया। वह यह कि जो आत्मा और परमात्मा के अस्तित्व को स्वीकार नहीं करे वह नास्तिक, जो स्वीकार करे वह आस्तिक। धीरे-धीरे यही अर्थ समाज में सर्वव्यापी हो गया, सर्वमान्य हो गया।

मैं भी इसी गलत अर्थ से प्रभावित होकर शंकालु बना रहा। आत्मा और परमात्मा के अस्तित्व को न स्वीकार कर नास्तिक बन जाना मेरी नजरों में अधार्मिक बन जाना था। विपश्यना में हजार अच्छाइयां होते हुए भी मैं अधार्मिक तो नहीं बनना चाहता था। विपश्यना ने मेरा जीवन बदला। मनोविकारों से विमुक्ति प्रदान करते हुए स्पष्टतया अच्छाई की ओर ही बदला। फिर भी इन आस्तिक, नास्तिक शब्दों की गलत व्याख्या के कारण मन में एक कांटा-सा खटकता रहता था। सिर पर एक बोझ-सा बना रहता था।

वैसे तो मेरे मन में आत्मा और परमात्मा के बारे में भी शंकाएं उठती रहती थीं। यह आत्मा क्या है, कैसी है? इसके बारे में कोई स्पष्टता नहीं थी। जानता था कि भारत की एक परंपरा आत्मा को इतनी बड़ी मानती है जितना बड़ा शरीर है। यानी, हाथी की आत्मा हाथी के शरीर जितनी



बड़ी, चींटी की आत्मा चींटी के शरीर जितनी बड़ी, मनुष्य की आत्मा मनुष्य के शरीर जितनी बड़ी। सभी आत्माओं की साइज एक जैसी नहीं है। तो प्रश्न उठता था कि मरने पर हाथी की इतनी बड़ी आत्मा चींटी के नन्हें से शरीर में कैसे प्रवेश पा सकती होगी? एक अन्य मान्यता यह भी चलती है कि आत्मा अंगुष्ठ-प्रमाण यानी, अंगूठे के जितनी बड़ी है। किस अंगूठे के जितनी बड़ी? यदि मनुष्य के अंगूठे के जितनी बड़ी आत्मा हो तो चींटी के शरीर में कैसे समाये भला! तो यह मान लिया गया कि जिस प्राणी की आत्मा हो वह उसी प्राणी के अंगूठे के जितनी बड़ी हो। ऐसा हो तो फिर सभी आत्माएं एक साइज की नहीं हुईं, उनमें एकरूपता नहीं आई। हाथी की आत्मा हाथी के जितनी बड़ी न होकर उसके अंगूठे के जितनी बड़ी हो तो भी ऐसी आत्मा हाथी का जीवन छोड़ कर चींटी की योनि में जनमे तो चींटी के शरीर में कैसे समायेगी भला! इसीलिए एक मान्यता यह चली कि आत्मा तिल के जितनी बड़ी है। परंतु फिर कठिनाई आई कि अनेक प्राणी तिल से भी छोटे होते हैं। तिल जितनी आत्मा भी उनके शरीर में नहीं समा पाती। तब एक मान्यता यह चली कि आत्मा बाल के नोक जितनी छोटी है। पर अनेक अदृश्य जीव इतने छोटे होते हैं कि बाल के नोक पर करोड़ों की संख्या में समा जायें। यों आत्मा को लेकर भिन्न-भिन्न मान्यताओं के कारण मानस में शंकाएं तो उठती रहती थीं परंतु इन सारी शंकाओं को दूर करने वाली एक बात प्रबल रूप से सामने आती थी और बार-बार आती थी— वह यह कि जब आत्मा ही नहीं है तो पुनर्जन्म किसका होता है? शरीर और चित्त तो दोनों ही नश्वर हैं? कुछ तो ऐसा अविनाशी तत्त्व होना चाहिए जो एक योनि से दूसरी योनि में जन्म लेता हुआ चौरासी लाख योनियों में भटकता फिरता है। भले भिन्न-भिन्न योनियों में वह तदनुकूल अपनी साइज बदल लेता हो, परंतु जब तक उसकी मुक्ति नहीं हो जाती, तब तक वह भिन्न-भिन्न योनियों में तो भटकता ही रहता है। यदि पुनर्जन्म को मानते हैं तो आत्मा के अस्तित्व को मानना ही होगा। यह तो बड़ी असंगत बात होगी कि पुनर्जन्म भी मानें और आत्मा के अस्तित्व को भी नकारें। यह तर्क मुझे उन दिनों बड़ा बलवान लगता था। अतः विपश्यना के व्यावहारिक पक्ष को शत-प्रतिशत स्वीकारते हुए भी उसका सैद्धांतिक पक्ष पूर्णतया गले नहीं उतरता था। आत्मा के अस्तित्व को न मानने वाली बात अखरती रहती थी।

लगभग ऐसी ही बात ईश्वर की मान्यता संबंधी भी थी। ईश्वर के अस्तित्व पर श्रद्धा होते हुए भी अनेक प्रश्न मन में उठते थे। किसी की मान्यता है कि वह निर्गुण, निराकार है। परंतु किसी की मान्यता है कि वह सगुण, साकार है। यदि वह साकार है तो कैसा आकार है उसका? क्या वह गोरा है या काला? दो हाथ वाला है या चार हाथ वाला, या सौ हाथ वाला? क्या वह भारतीय ईश्वर की तरह बिना दाढ़ी-मूँछ वाला, अर्द्ध-नग्न और अनेक आभूषण-अलंकारों से अलंकृत खूबसूरत युवा व्यक्ति है या कि पश्चिम के ईश्वर की तरह सफेद, लंबा चोगा पहने; सफेद, लंबी दाढ़ी और मूँछों वाला कोई वयोवृद्ध व्यक्ति है। क्या अलग-अलग संप्रदाय वालों का अलग-अलग ईश्वर होता है अथवा ईश्वर एक ही है? यदि एक ही है तो हिंदू, मुसलमान, यहूदी, ईसाई, सिक्ख आदि जब आपस में लड़ते हैं, हत्याएं करते हैं, आगजनी करते हैं, देव-स्थानों को ध्वंस करते हैं तो अपने-अपने ईश्वर के नाम पर ही तो करते हैं। तब

वह ईश्वर असहाय बना देखता रह जाता है। कुछ कर नहीं पाता। क्या वह सचमुच दुर्बल है, असहाय है? या जैसे लोग मानते हैं कि वह सर्व-शक्तिमान है? तो क्या वह अपने अनुयायियों के अत्याचारों को देख कर खुश होता है या नाखुश होता है? नाखुश होता है तो उन्हें रोकता क्यों नहीं? उन्हें सजा क्यों नहीं देता? क्या वह सचमुच न्यायी है, कृपालु है? यदि हां, तो उसने इस गंदी चातुर्वर्णी व्यवस्था का निर्माण क्यों किया? ऐसी व्यवस्था जिसमें एक वर्ण पीढ़ी-दर-पीढ़ी अन्य वर्णों के अत्याचारों से पिसा जाने के लिए मजबूर कर दिया गया। इसी प्रकार एक अन्य वर्ण सभी वर्णों के मुकाबले अधिक सुविधाओं का हकदार बन बैठा। इस अन्याय, अत्याचार में उस ईश्वर का भी हाथ है तो ईश्वर न्यायी और कृपालु कैसे हुआ?

ईश्वर संबंधी ऐसे और इस जैसे अनेक प्रश्न मन में कुलबुलाया करते थे। उन दिनों की मेरी कविताओं में इस गंदी सामाजिक व्यवस्था के विरुद्ध अंगारे फूटा करते थे। इस निकम्मी चातुर्वर्णी सामाजिक व्यवस्था के विरोध में उन दिनों रची हुई कविता की कुछ पंक्तियां याद आती हैं—

ब्राह्मण, बनिये के घर जन्मे, इससे ही क्या हम हैं महान ?  
हम उच्च वर्ण, हम सर्वश्रेष्ठ, ऊंचा समाज में बना स्थान ॥  
पुरखों से उनके पल्ले ही, सेवा का भार दिया हमने ।  
वे भोले मूक मनुज उनसे, क्या-क्या ना काम लिया हमने ?  
वे रखते हमको स्वच्छ साफ, रह स्वयं घिनौने जीवन में ।  
जिनकी मेहनत के बल पर हम, बाबू, छैले बनते मन में ॥  
वे हैं अछूत, अस्पृश्य, नीच, उनको समाज में ना स्थान ।  
वे जन्मजात पद-दलित रहें, उनका कैसा मानापमान ?  
हम उच्च वर्ण हैं, अतः सुरक्षित हैं हमको सर्वाधिकार ।  
मंदिर, देवालय, धर्मस्थान, ईश्वर तक पर एकाधिकार ॥  
सब कुएं, बावड़ी अपने हैं, सड़कों तक पर चलने ना दें ।  
गर वश चल जाए तो उनको, पृथ्वी और पवन न छूने दें ॥  
मैं पूछ रहा आखिर यह सब, किस न्याय, नीति के बल पर है ?  
हम बने धर्म के कर्णधार, इस अनाचार में तत्पर हैं ॥  
मैं सोचा करता कभी-कभी, क्या परमेश्वर भी मिथ्या है ?  
चुपचाप देखता रहता वह, हो रहा यहां पर क्या-क्या है ॥  
हम इतना अत्याचार करें, निकले उसकी आवाज नहीं ।  
धरती न फटे, नभ ना टूटे, गिरती हम पर क्यों गाज नहीं ?  
वह ईश नहीं, जगदीश नहीं, वह सच्चा धर्म, पुराण नहीं ।  
जिसके आदेशों में मानव को, है समता का स्थान नहीं ॥  
...आदि-आदि ।

एक ओर मन में ऐसे विप्लवी विचारों के झंझावात उठते थे, दूसरी ओर आस्तिक बने रहने के लिए प्रबल तर्क चलते रहते थे। यदि इस सृष्टि को रचने वाला कोई स्रष्टा ईश्वर का अस्तित्व ही नहीं है, तो यह महान



आश्चर्यजनक सृष्टि बनी कैसे? सृष्टि-चक्र जिन नियमों से बँधा है, उन नियमों का कोई तो नियामक होगा। जगत के महान से महान और अणु से परमाणु, सजीव-निर्जीव सब पर जो विश्व-विधान लागू होता है, उसका कोई तो विधायक होगा?

आत्मा और परमात्मा संबंधी इस प्रकार की कशमकश में दो वर्ष बीत गये। यह तीसरे वर्ष का तीसरा शिविर था। अधिष्ठान के दौरान एकाएक एक बिजली-सी कौंधी। भीतर से उद्बोधन हुआ— जीवन का लक्ष्य विकृत चित्त को विकारों से विमुक्त कर लेना है, न कि उसे इन गलत या सही दार्शनिक मान्यताओं में उलझाए रखना है। इन मान्यताओं का मन के विकारों से क्या संबंध है? कितनी अप्रासंगिक हैं ये सारी दार्शनिक मान्यताएं? आत्मा और परमात्मा की दार्शनिक मान्यताओं को जन्म से मानता आ रहा हूँ। उनके मानने माल से मन के विकार तो जरा भी नहीं निकले न? मेरे जैसे कितने लोग आस्तिक होने का दंभ भरते हैं परंतु विकारों से तो पीड़ित ही रहते हैं। दूसरी ओर आत्मा और परमात्मा को न मानने वाले कितने विपश्यी मेरे सामने हैं जिनमें से कोई स्रोतापन्न हैं, कोई सकदागामी हैं जिन्होंने इंद्रियातीत अमृत का स्वयं साक्षात्कार कर लिया है, जिनके मानस की विकृतियां दुर्बल हो गई हैं। मेरे सामने कुछ एक अनागामी भी हैं जिनकी काम-वासना जड़ों से निकल गई है और जो सहज भाव से विशुद्ध ब्रह्मचर्य का जीवन जीते हैं। मेरे सामने कम से कम एक ऐसा व्यक्ति भी है जो अरहंत अवस्था प्राप्त कर चुका है। अरहंत होने के सारे लक्षण उसमें विद्यमान हैं। जिसे 'नास्तिकता' कहा जाता है वह इन सब की आध्यात्मिक प्रगति में बाधक नहीं बनी। जो मेरी तरह अपने आपको 'आस्तिक' होने का दंभ भरते हैं, उनको यह आस्तिकता विकार-विमुक्ति में जरा भी सहायक नहीं बन सकी, आध्यात्मिक उन्नति में जरा भी सहायता न दे सकी। तो ऐसी अप्रासंगिक, असंगत मान्यता किस काम की?

इसके साथ-साथ बुद्धि पर एक विचार और उभरा कि आखिर मैं कर क्या रहा हूँ? शील, सदाचार पालन करने का भरसक प्रयत्न कर रहा हूँ। मन को सांस की सच्चाई के साथ एकाग्र करने का अभ्यास कर रहा हूँ। शारीरिक संवेदनाओं के आधार पर विकारों के उत्खनन का काम कर रहा हूँ। यदि सचमुच कोई ईश्वर होगा तो वह बड़ा खुश ही होगा। मुझे शील, समाधि और प्रज्ञा में स्थापित हुआ देख कर नाखुश कैसे होगा भला! और यदि वह ईश्वर भयभीत मानव का मानस-पुत्र ही है अथवा इन पुरोहितवर्गीय पावर-ब्रोकर्स का काल्पनिक पावर-सेंटर माल है तो इस मान्यता का मिथ्या बोझ क्यों अपने सिर पर उठाये फिरुं? इसी प्रकार शरीर के भीतर यदि कोई अलग-थलग आत्मा है तो विकार-विमुक्ति के इस अभ्यास से उस बेचारी का कल्याण ही होगा और यदि वह अस्मिता भाव के प्रति आसक्त लोगों की एक कल्पना माल है तो इस काल्पनिक मान्यता का मिथ्या बोझ क्यों उठाये फिरुं?

जैसे ही यह होश जागा तो आत्मा, परमात्मा संबंधी सारा ऊहापोह समाप्त हो गया। यों लगा मानो मन पर से मनो बोझ उतर गया। मानस इतना हल्का-फुल्का हो गया कि आध्यात्मिक मार्ग की आगे की यात्रा सरल हो गई, सुगम हो गई और ज्यों-ज्यों आध्यात्मिक प्रगति हुई, आत्मा और परमात्मा का सारा प्रपंच स्पष्ट से स्पष्टतर होता चला गया।

आस्तिकता और नास्तिकता की सारी उलझनें दूर होती चली गई। सत्य को ईश्वर और परमसत्य को परमेश्वर स्वीकार कर लेने में कोई अड़चन नहीं रह गई। सद्धर्म ही वह सार्वभौमिक, सार्वकालिक परम शक्ति है जो सर्वव्यापी है, घटघटवासी है, अंतर्दामी है, निर्गुण है, निराकार है, अगम है, अगोचर है, अलख है, निरंजन है— जिसकी हुकूमत सजीव-निर्जीव सब पर चलती है, जो अणु-अणु को धारण किये हुए है, अणु-अणु जिसे धारण किए हुए है, जो सारे ब्रह्माण्ड को धारण किए हुए है, सारा ब्रह्माण्ड जिसे धारण किए हुए है, जिसके विस्मयजनक विधान के आधार पर सूरज, चांद, तारे और सारी आकाश-गंगाएं संचालित होती हैं, जिसके नैसर्गिक नियमों के आधार पर समग्र संसार का संसरण होता है; उत्पत्ति होती है, स्थिति होती है, लय होता है, सृजन होता है, प्रलय होता है— उसे ही अवैयक्तिक सत्ता स्वीकार कर लेने में अब कहीं कोई झिझक नहीं रह गई। बड़ा कल्याण हुआ, सचमुच बड़ा कल्याण हुआ इस अंतर्बोध से!

कल्याणमिल,

सत्यनारायण गोयन्का.

(—वर्ष 23, बुद्धवर्ष 2537, आश्विन पूर्णिमा, 29-10-1993, अंक 5)

#### नये उत्तरदायित्व वरिष्ठ सहायक आचार्य

1. श्रीमती ज्योति मोलिया, गुजरात
2. श्रीमती उमा पटेल, गुजरात
3. श्रीमती स्मिता मुकेश वोरा, गुजरात
4. श्री देवीदास वाघवानी, गुजरात

#### नव नियुक्तियां सहायक आचार्य

1. श्री रवीन्द्र कुलकर्णी, पुणे
2. श्रीमती मनीषा प्रदीप पाटिल, जळगांव
3. श्रीमती नीलिमा बन्सोड, रायपुर (छत्तीसगढ़)
4. श्री विनोद जोशी, जयपुर
4. Mr. Dong YU, China
5. Mr. Wang Dan DU, China

### पगोडा पर रात भर रोशनी का महत्त्व

पूज्य गुरुजी बार-बार कहा करते थे कि किसी धातु-पगोडा पर रात भर रोशनी रहने का अपना विशेष महत्त्व है। इससे सारा वातावरण धर्म एवं मैत्री-तरंगों से भरपूर रहता है। तदर्थ अपने सगे-संबंधियों की याद में ग्लोबल पगोडा पर रोशनी-दान के लिए प्रति रात्रि रु. 5000/- निर्धारित किये गये हैं।

Bank Details: 'Global Vipassana Foundation' (GVF),

Axis Bank Ltd., Sonimur Apartments,

Timber Estate, Malad (W), Mumbai - 400064,

Branch- Malad (W). Bank A/c No.- 911010032397802

IFSC No.- UTIB0000062 Swift code: AXIS-INBB062

अधिक जानकारी के लिए संपर्क करें— 1. Mr. Derik Pegado, 9921227057,

2. Sri Bipin Mehta, Mo. 9920052156 Email: [audits@globalpagoda.org](mailto:audits@globalpagoda.org)

### ग्लोबल विपश्यना पगोडा, गोरार्ड, मुंबई में

#### 1. एक दिवसीय महाशिविर (Mega Course) कार्यक्रम:

1. रविवार 19 नवंबर 2023 शताब्दी वर्ष महा शिविर
2. रविवार 10 दिसम्बर 2023, शताब्दी वर्ष महा शिविर
3. रविवार 14 जनवरी 2024, संघ दान और महा शिविर (पू. माताजी एवं सयाजी ऊ बा खिन की पुण्यतिथि के उपलक्ष्य में)
4. रविवार 04 फरवरी, मेगा इवेंट- 'डॉक्यूमेंट्री फिल्म' का विमोचन और अन्य कार्यक्रम

Online registration: <http://oneday.globalpagoda.org/register>

Email: [guruji.centenary@globalpagoda.org](mailto:guruji.centenary@globalpagoda.org) or [oneday@globalpagoda.org](mailto:oneday@globalpagoda.org)

अन्य किसी प्रकार की जानकारी के लिए संपर्क:

[info@globalpagoda.org](mailto:info@globalpagoda.org) or [pr@globalpagoda.org](mailto:pr@globalpagoda.org)

## विपश्यना विशोधन विन्यास की “पाल” परियोजना

प्रिय धम्म परिवार, गुरु पूर्णिमा के इस अवसर पर विपश्यना विशोधन विन्यास द्वारा प्रोजेक्ट “पाल” - धम्म का खजाना, की घोषणा करते हुए मन बहुत प्रसन्न है।

जैसा कि आप सभी जानते हैं कि इस अनमोल धम्म को आचार्यों की शुद्ध परंपरा द्वारा संभाल कर रखा गया और इसकी प्राचीन शुद्धता के साथ पूज्य श्री एस.एन. गोन्याकाजी द्वारा हमें दिया गया। अब इसे अनेकों के लाभ के लिए संभाल कर सुरक्षित रखने की और भविष्य की पीढ़ियों को इसी शुद्ध रूप में प्रदान करने की आवश्यकता है। म्यांमा से लाए हुए ताड़-पत्र और हस्तलिपियां, दुर्लभ पुस्तकें, तसवीरें, कलाकृतियां, ऑडियो और वीडियो टेप के रूप में दुर्लभ सामग्री का विशाल खजाना उपलब्ध है। इसमें गोन्याकाजी के दुर्लभतम व्यक्तिगत संग्रह भी शामिल हैं।

### “पाल” - धम्म के खजाने का विवरण:

- तसवीरें, छवियां - 20,000 से अधिक
- ऋणात्मक (उल्टी तसवीरें) = (नेगेटिव्स) 8,000 से अधिक
- पत्र, दस्तावेज़ और प्रतिलेख - 2,10,000 से अधिक
- समाचार पत्र, मासिक पत्रिकाएं - 10,000 से अधिक
- डायरी और नोटबुक - लगभग 500
- मुद्रित पुस्तकें - 12,000 से अधिक
- ताड़-पत्र और हस्तलिपियां - लगभग 28
- ऑडियो और वीडियो टेप संग्रह - 3,000 से अधिक
- पेंटिंग्स - बुद्ध के जीवन पर 130 से अधिक बड़े चित्र संभाल कर रखे हैं।
- शिविर आवेदन फॉर्म - 12 लाख से अधिक (कुछ फॉर्म 1971 के हैं।)

इन सामग्रियों को पर्यावरणीय परिस्थितियों के कारण होने वाले नुकसान के जोखिम से बचाने के लिए, परियोजना “पाल” - जिसका अर्थ है धम्म शिक्षाओं को सुरक्षित रखना, संभाल कर रखना, तदर्थ एक अत्याधुनिक संरक्षण सुविधा की योजना बनाई गई है, जो लगभग 5,000 वर्ग फुट (Sq ft) क्षेत्र में होगी। इसमें तापमान नियंत्रित वातावरण के साथ आग-प्रतिरोधी स्टोर की सुविधा होगी। ऊपरी मंजिल (सतह) पर होने के कारण यह पानी से भी सुरक्षित रहेगी।

इस परियोजना पर लगभग 300 लाख रुपये खर्च होने का अनुमान है। आने वाली पीढ़ियों के हितार्थ इस पुण्यदायी काम के लिए आपका कोई भी योगदान महत्वपूर्ण होगा। कृपया प्रोजेक्ट “पाल” - “धम्म का खजाना” की एक लघु वीडियो देखने के लिए निम्न YouTube लिंक पर क्लिक करें: <https://youtu.be/eK-dJPWnOhs> कोई भी हमारी वेबसाइट, मोबाइल ऐप, स्कैन, यूपीआई, क्यूआर कोड, नेट बैंकिंग द्वारा ऑनलाइन दान कर सकता है अथवा हमारे पते पर चेक भेज सकता है। दान-विकल्पों के लिए लिंक: <https://www.vridhamma.org/Donation-to-VRI> VRI को दान करने पर भारतीय नागरिक 100% आयकर कटौती के लाभार्थी होते हैं।

### सबका मंगल हो।

विपश्यना विशोधन विन्यास को दान के लिए बैंक विवरण इस प्रकार है:—

विपश्यना विशोधन विन्यास, ऐक्सिस बैंक लि., मालाड (प.)

खाता क्र. 911010004132846; IFSC Code: UTIB0000062

संपर्क- 1. श्री डेरिक पेगाडो - 022-50427512/ 28451204

2. श्री बिपिन मेहता - 022-50427510/ 9920052156

3. ईमेल - audits@globalpagoda.org

4. वेबसाइट- <https://www.vridhamma.org/donate-online>

## दोहे धर्म के

अपने अपने कर्म के, हम ही जिम्मेदार।  
अपने सुख के दुःख के, अन्य कौन करतार?

आश परायी छोड़ कर, अपने कर्म सुधार।  
विपश्यना के नीर से, धो ले चित्त विकार॥

मानव जीवन रतन सा, कर न वृथा बरबाद।  
तज प्रमाद, पुरुषार्थ कर, चाख मुक्ति का स्वाद॥

परावलंब से दुख जगे, स्वावलंब सुख होय।  
अपने पैरों पर चले, प्राप्त लक्ष्य को होय॥

## दूहा धरम रा

झूठी कूड़ी कल्पना, दरसन को जंजाल।  
आस नहीं पूरी हुवे, रवे हाल बेहाल॥

अन्तरमन मँह मैल की, गांठ्यां बँधती जांय।  
कर्या कल्पना मुक्ति की, मुक्ति हाथ न आय॥

पालण कर ले नियम को, राख नियामक दूर।  
तो मत्तै मुक्ती मिलै, मंगल स्यूं भरपूर॥

मानै करम न करमफळ, बो ही नास्तिक होय।  
करमफळां कै नियम नै, मान्यां आस्तिक होय॥

### केमिटो टेक्नोलॉजीज

#### (प्रा0) लिमिटेड

8, मोहता भवन, ई-मोजेस रोड,  
वरली, मुंबई- 400 018  
फोन: 2493 8893, फैक्स: 2493 6166

Email: arun@chemito.net

की मंगल कामनाओं सहित

### धम्म ग्राम

माता विशाखा हैप्पी विलेज सेवाश्रम  
(विपस्सी साधकों का निर्माणाधीन सामूहिक निवास स्थल व सेवा केंद्र)  
ग्राम- लखाही-271805, श्रावस्ती, उत्तर प्रदेश, भारत  
M. +91 8756187439, 9935310792  
E-Mail - happyvillagesociety@gmail.com  
www.happyvillagesewashram.com

की मंगल कामनाओं सहित

### मोरया ट्रेडिंग कंपनी

सर्वो स्टॉकिस्ट-इंडियन ऑईल, 74,  
सुरेशदादा जैन शॉपिंग कॉम्प्लेक्स, एन.एच.6,  
अजिंठा चौक, जलगांव - 425 003,  
फोन. नं. 0257-2210372, 2212877  
मोबा. 09423187301,  
Email: morolium\_jal@yahoo.co.in

की मंगल कामनाओं सहित

“विपश्यना विशोधन विन्यास” के लिए प्रकाशक, मुद्रक एवं संपादक: राम प्रताप यादव, धम्मगिरि, इगतपुरी- 422 403, दूरभाष : (02553) 244086, 244076  
मुद्रण स्थान : अपोलो प्रिंटिंग प्रेस, 259, सीकाफ लिमिटेड, 69 एम. आय. डी. सी, सातपुर, नाशिक-422 007. बुद्धवर्ष 2567, कार्तिक पूर्णिमा, 27 नवंबर, 2023; वर्ष 53, अंक-6

वार्षिक शुल्क ₹. 100/-, US \$ 50 (भारत के बाहर भेजने के लिए) “विपश्यना” रजि. नं. 19156/71. Postal Regi. No. NSK/RNP-235/2021-2023

Posting day- Purnima of Every Month, Posted at Igatpuri-422 403, Dist. Nashik (M.S.) (फुटकर बिक्री नहीं होती)

DATE OF PRINTING: 12 NOVEMBER, 2023,

DATE OF PUBLICATION: 27 NOVEMBER, 2023

If not delivered please return to:-

विपश्यना विशोधन विन्यास

धम्मगिरि, इगतपुरी - 422 403

जिला-नाशिक, महाराष्ट्र, भारत

फोन : (02553) 244998, 243553, 244076,

244086, 244144, 244440

Email: vri\_admin@vridhamma.org;

Course Booking: info.giri@vridhamma.org

Website: www.vridhamma.org